

## نماز میں ناف کے نیچے ہاتھ باندھنا

از افادات: متکلم اسلام مولانا محمد الیاس گھمن حفظہ اللہ

### مذہب اہل السنۃ والجماعت احناف:

نماز میں ناف کے نیچے ہاتھ باندھنا سنت ہے۔ (الہدایہ ج 1 ص 100-101)

### مذہب غیر مقلدین:

نماز میں سینہ پر ہاتھ باندھنا سنت ہے۔ (نماز نبوی للالبانی ص 77، بارہ مسائل از عبد الرحمن خلیق ص 52)

اور ناف کے نیچے ہاتھ باندھنے سے نماز نہیں ہوتی۔ (قول حق از مولوی محمد حنیف فرید کوٹی ص 21 بحوالہ مجموعہ رسائل ج 1 ص 325)

### فائدہ:

اہل السنۃ والجماعت احناف کے ہاں ہاتھ باندھنے کا طریقہ یہ ہے کہ دائیں ہاتھ کی ہتھیلی کو بائیں ہاتھ کی پشت پر رکھ کر، انگوٹھے اور چھنگلیا سے بائیں ہاتھ کے گٹے کو پکڑتے ہوئے تین انگلیاں کلائی پر بچھا کر ناف کے نیچے رکھتے ہیں۔ امام محمد بن حسن الشیبانی فرماتے ہیں:

ويضع بطن كفه الايمن على رسغه الايسر تحت السرّة فيكون الرسغ في وسط الكف. [كتاب الآثار برواية محمد: ج 1 ص 321]

ترجمہ: نمازی اپنی دائیں ہتھیلی کا اندرونی حصہ اپنی بائیں کلائی کے اوپر رکھ کر ناف کے نیچے رکھے، اس طرح گٹہ ہتھیلی کے درمیان میں ہو جائے گا۔ علامہ عینی فرماتے ہیں:

واستحسن كثير من مشايخنا..... بأن يضع باطن كفه اليمنى على كفه اليسرى ويحلق بالخنصر والإبهام على الرسغ.

[عمدة القاری: ج 4 ص 389 باب وضع الیمنی علی الیسری فی الصلاة]

ترجمہ: ہمارے اکثر مشائخ نے اس بات کو پسند فرمایا ہے کہ نمازی اپنی دائیں ہتھیلی کا اندرونی حصہ اپنی بائیں ہتھیلی (کی پشت) پر رکھے اور چھنگلیا اور انگوٹھے کے ساتھ گٹے پر حلقہ بنا لے۔

یہ موقف ان دلائل سے ثابت ہے:

1: عَنْ سَهْلِ بْنِ سَعْدٍ رَضِيَ اللَّهُ عَنْهُ قَالَ كَانَ النَّاسُ يُؤْمَرُونَ أَنْ يُضَعَ الرَّجُلُ الْيَمْنَى عَلَى ذِرَاعِهِ الْيُسْرَى فِي الصَّلَاةِ.

(صحیح البخاری ج 1 ص 102 باب وضع الیمنی علی الیسری)

ترجمہ: حضرت سہل بن سعد رضی اللہ عنہ فرماتے ہیں کہ لوگوں کو اس بات کا حکم دیا جاتا تھا کہ آدمی نماز میں اپنے دائیں ہاتھ کو بائیں بازو پر رکھے۔

2: عَنْ وَائِلِ بْنِ حُجْرٍ رَضِيَ اللَّهُ عَنْهُ قَالَ: لَا نُنْظَرَنَّ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ كَيْفَ يُصَلِّي؛ قَالَ فَتَنْظَرْتُ إِلَيْهِ قَامَ فَكَبَّرَ وَرَفَعَ يَدَيْهِ حَتَّى حَادَا أَذُنَيْهِ ثُمَّ وَضَعَ يَدَهُ الْيَمْنَى عَلَى ظَهْرِ كَفِّهِ الْيُسْرَى وَالرُّسْغِ وَالسَّاعِدِ.

(صحیح ابن حبان: ص 577 رقم الحدیث 1860، سنن النسائی: ج 1 ص 141، سنن ابی داؤد ج 1 ص 105 باب تفریع استفتاح الصلوة)

ترجمہ: حضرت وائل بن حجر رضی اللہ عنہ فرماتے ہیں کہ میں (نے ارادہ کیا کہ) دیکھوں کہ رسول اللہ صلی اللہ علیہ وسلم نماز کیسے پڑھتے ہیں؟ میں نے دیکھا کہ آپ صلی اللہ علیہ وسلم کھڑے ہوئے، تکبیر کہی اور دونوں ہاتھ اپنے دونوں کانوں کے برابر اٹھائے، پھر اپنے دائیں ہاتھ کو اپنی بائیں ہتھیلی (کی پشت)، گٹے اور بازو پر رکھا۔

3: عَنْ ابْنِ عَبَّاسٍ رَضِيَ اللَّهُ عَنْهُمَا أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ إِذَا مَعَشَرُ الْأَنْبِيَاءِ أُمِرْنَا أَنْ نُؤَخِّرَ سُحُورَنَا وَنُعَجِّلَ فِطْرَنَا وَأَنْ

مُنْسِك بِأَيْمَانِنَا عَلَى شَمَائِلِنَا فِي صَلَوَاتِنَا. (صحیح ابن حبان ص 554، 555 ذکر الاخبار عملاً مستحب للمرء، رقم الحدیث 1770)

ترجمہ: حضرت ابن عباس رضی اللہ عنہما فرماتے ہیں کہ رسول اللہ صلی اللہ علیہ وسلم نے فرمایا: ہم انبیاء علیہم السلام کی جماعت کو اس بات کا حکم دیا گیا ہے کہ ہم سحری تاخیر سے کریں، افطار جلدی کریں اور نماز میں اپنے دائیں ہاتھوں سے اپنے بائیں ہاتھوں کو پکڑے رکھیں۔

4: عَنْ وَائِلِ بْنِ حُجْرٍ رَضِيَ اللَّهُ عَنْهُ قَالَ رَأَيْتُ النَّبِيَّ صَلَّى اللَّهُ عَلَيْهِ وَسَلَّمَ وَضَعَ يَمِينَهُ عَلَى شِمَالِهِ فِي الصَّلَاةِ تَحْتَ الشُّرَّةِ.

(مصنف ابن ابی شیبہ ج 3 ص 322، 321، وضع اليمين على الشمال، رقم الحدیث 3959)

ترجمہ: حضرت وائل بن حجر رضی اللہ عنہ فرماتے ہیں کہ میں نے نبی اکرم صلی اللہ علیہ وسلم کو دیکھا کہ آپ نے نماز میں اپنے دائیں ہاتھ کو بائیں ہاتھ پر ناف کے نیچے رکھا۔

## دلائل اہل سنت والجماعت

### قرآن مع التفسیر:

رَوَى الْإِمَامُ أَبُو بَكْرِ الْأَثَرْمُ قَالَ حَدَّثَنَا أَبُو الْوَلِيدِ الطَّيَالِسِيُّ قَالَ حَدَّثَنَا حَمَّادُ بْنُ سَلَمَةَ عَنْ عَاصِمِ الْجَحْدَرِيِّ عَنْ عُقْبَةَ بْنِ صَبْهَانَ سَمِعَ عَلِيًّا يَقُولُ فِي قَوْلِ اللَّهِ عَزَّ وَجَلَّ {فَصَلِّ لِرَبِّكَ وَانْحَرْ} قَالَ وَضَعَ الْيَمِينَ عَلَى الْيُسْرَى تَحْتَ الشُّرَّةِ.

(سنن الاثرم، بحوالہ التہذیب لابن عبد البر: ج 8 ص 164 تحت العنوان: عبد اکرم بن ابی الخارق)

ترجمہ: حضرت علی المرتضیٰ رضی اللہ عنہ اللہ تعالیٰ کے اس فرمان {فَصَلِّ لِرَبِّكَ وَانْحَرْ} کی تفسیر کرتے ہوئے فرماتے ہیں: نماز میں دائیں ہاتھ کو بائیں ہاتھ پر ناف کے نیچے رکھا جائے۔

### توثیق روایات:

1: امام ابو بکر الاثرم احمد بن محمد بن ہانی (م 273ھ): ثقة، حافظ، له تصانیف. (تقریب التہذیب ص 122 رقم الترجمة 103)

2: امام ابو الولید ہشام بن عبد الملک الطیالسی (م 227ھ): آپ صحاح ستہ کے راوی ہیں۔ ”ثقة، ثبت“ (التقریب: ص 603، رقم الترجمة 7301)

3: حماد بن سلمہ (م 167ھ): صحیح مسلم اور سنن اربعہ کے راوی ہیں۔ ”شیخ الاسلام الحافظ صاحب السنة“ (تذکرۃ الحفاظ ج 1 ص 151)

4: امام عاصم الجحدری (م 129ھ): ثقة. (الجرح والتعديل للرازی ج 6 ص 456، رقم الترجمة 11176)

5: امام عقبہ بن صبحان (م 75ھ او 82ھ): آپ صحیح بخاری اور صحیح مسلم کے راوی ہیں۔ ”ثقة“۔ (تقریب التہذیب ص 425 رقم 4640)

6: سیدنا علی المرتضیٰ رضی اللہ عنہ: صحابی رسول و داماد رسول ہیں۔

7: امام ابن عبد البر المالکی (م 463ھ) آپ مشہور مالکی امام ہیں۔ ”شیخ الاسلام حافظ المغرب“ (تذکرۃ الحفاظ ج 3 ص 217)

تو یہ روایت ”ثقة عن ثقة“ سے مروی ہے۔ لہذا اصول حدیث کی رو سے یہ حدیث بالکل صحیح ہے۔

### اعترض:

امام ابن عبد البر کی ولادت تقریباً سن 370 ہجری میں ہے اور امام ابو بکر الاثرم کی وفات سن 273 ہجری میں ہے، دونوں کے درمیان

تقریباً 100 سال کا فاصلہ ہے تو یہ روایت منقطع ہوئی۔

### جواب:

اولاً..... امام ابن عبد البر نے یہ روایت امام ابو بکر الاثرم کی کتاب سے نقل کی ہے اس کے لئے اتصال ضروری نہیں۔ یہ ایسے ہی ہے جیسے آج کوئی شخص صحیح البخاری سے دیکھ کر روایت ذکر کرے۔

ثانیاً..... امام ابن عبد البر نے اپنی کتاب ”التہید“ میں کئی مقامات پر امام ابو بکر الاثرم تک سند کو ذکر فرمایا ہے۔ مثلاً ایک مقام پر آپ فرماتے ہیں: اخبرنی عبد اللہ ابن محمد یحیی قال حدثنا عبد الحمید ابن احمد البغدادی قال حدثنا الخضر بن داود قال حدثنا ابو بکر الاثرم الخ (التہید لابن عبد البر: ج 1 ص 78 تحت باب الف فی اسماء شیوخ مالک الذین روى عنهم حدیث النبی علیہ السلام۔ ابراہیم بن عقیب) تو امام ابن عبد البر سے لے کر امام ابو بکر الاثرم تک سند کا اتصال بھی موجود ہے۔ لہذا یہ روایت بالکل صحیح ہے۔

### احادیث مر فوعہ:

#### حدیث نمبر 1:

حَدَّثَنَا وَكِيعٌ، عَنْ مُوسَى بْنِ عُمَيْرٍ، عَنْ عَلْقَمَةَ بْنِ وَاثِلِ بْنِ حُجْرٍ، عَنْ أَبِيهِ، قَالَ: رَأَيْتُ النَّبِيَّ صَلَّى اللَّهُ عَلَيْهِ وَسَلَّمَ وَضَعَ يَمِينَهُ عَلَى شِمَالِهِ فِي الصَّلَاةِ تَحْتَ السُّرَّةِ. (مصنف ابن ابی شیبہ ج 3 ص 321، 322، وضع الیمین علی الشمال، رقم الحدیث 3959) ترجمہ: حضرت وائل بن حجر رضی اللہ عنہ فرماتے ہیں کہ میں نے نبی اکرم صلی اللہ علیہ وسلم کو دیکھا کہ آپ نے نماز میں اپنے دائیں ہاتھ کو بائیں ہاتھ پر ناف کے نیچے رکھا۔

#### اعتراض:

اس روایت میں ”تحت السرة“ کا لفظ مدرج ہے، احتماً نے خود یہ لفظ بڑھایا ہے ابن ابی شیبہ کے کئی نسخوں میں یہ لفظ نہیں۔

#### جواب:

تحت السرة کا لفظ کئی نسخوں میں موجود ہے۔

1: نسخہ امام قاسم بن قطلوبغا الحنفی (در ہم الصرہ ص 82)

2: نسخہ شیخ محمد اکرم نصرپوری (در ہم الصرہ ص 82)

3: نسخہ شیخ عبد القادر مفتی مکہ مکرمہ (در ہم الصرہ ص 82)

4: نسخہ شیخ عابد سندھی: اس کا عکس مصنف ابن ابی شیبہ بتحقیق عوامہ ج 3 میں موجود ہے۔

5: نسخہ قبة محمودیہ (در الغرة ص 24 بحوالہ تجلیات ج 4 ص 4)

6: امام محمد ہاشم سندھی فرماتے ہیں:

منها لفظة ”تحت السرة“ وقد وجدت هي في ثلاث نسخ من مصنف ابی بکر بن ابی شیبہ (ترصیع الدرۃ ص 4 و مصنف ابن ابی شیبہ بتحقیق عوامہ)

ترجمہ: ان میں ایک لفظ ”تحت السرة“ ہے، میں نے خود یہ لفظ مصنف ابن ابی شیبہ کے تین نسخوں میں پایا ہے۔

7: نسخہ مصنف ابن ابی شیبہ بتحقیق شیخ محمد عوامہ (دیکھیے مصنف ابن ابی شیبہ: ج 3 ص 320 تا 322. طبع مدینہ منورہ)

8: نسخہ شیخ محمد مرتضی الزبیدی: اس کا عکس ملاحظہ ہو مصنف ابن ابی شیبہ بتحقیق عوامہ ج 3

9: نسخہ مطبوعہ مکتبہ امدادیہ فیصل آباد: (ج 1 ص 427 رقم باب وضع الیمین علی الشمال)

لہذا ”تحت السرة“ کا لفظ مدرج نہیں بلکہ ابن ابی شیبہ کے اکثر نسخوں میں موجود ہے۔

#### حدیث نمبر 2:

عَنْ عَلِيِّ رَضِيَ اللَّهُ عَنْهُ؛ قَالَ ثَلَاثٌ مِنَ أَخْلَاقِ الْأَنْبِيَاءِ - صَلَوَاتُ اللَّهِ وَسَلَامُهُ عَلَيْهِمْ - تَعْجِيلُ الْإِفْطَارِ وَ تَأْخِيرُ السُّحُورِ وَ وَضْعُ الْكَفِّ عَلَى الْكَفِّ تَحْتَ السُّرَّةِ. (مسند زید بن علی ص: 219 باب الافطار. رقم الحدیث 300)

ترجمہ: حضرت علی رضی اللہ عنہ فرماتے ہیں کہ تین چیزیں انبیاء علیہ السلام کے اخلاق میں سے ہیں: (۱) روزہ جلدی افطار کرنا، (۲) سحری دیر سے کرنا اور (۳) نماز میں (دائیں) ہتھیلی کو (بائیں) ہتھیلی پر رکھ کر ناف کے نیچے رکھنا۔

### اعتراض:

- 1: ”مسند زید“ اہل سنت کی کتاب نہیں، بلکہ شیعہوں کی کتاب ہے۔
- 2: ”مسند زید“ کا بنیادی راوی ابو خالد عمرو بن خالد الواسطی مجروح راوی ہے۔

### جواب:

ہر شق کا جواب پیش خدمت ہے:

### جواب شق اول:

اولاً..... ”مسند زید“ (المعروف بالمجموع الفقہی) شیعہوں کی نہیں بلکہ سنیوں کی کتاب ہے۔ اس پر چند قرائن پیش ہیں:

[۱]: اس میں وضو کرتے ہوئے پاؤں کو دھونے کا ذکر ہے۔ (ص 53) جبکہ شیعہ پاؤں کو دھونے کے بجائے پاؤں پر مسح کرتے ہیں۔

[۲]: اس میں شروع نماز کے علاوہ پوری نماز میں رفع یدین نہ کرنے کا ذکر ہے۔ (ص 88) جبکہ شیعہ نماز کے اندر اور سلام کے وقت رفع یدین کرتے ہیں۔

[۳]: اس میں تراویح کا ذکر ہے۔ (ص 158) جبکہ شیعہ اس کے سرے سے منکر ہیں۔

[۴]: اس میں سحری تاخیر سے کھانے اور افطاری جلدی کرنے کا ذکر ہے۔ (ص 211) جبکہ شیعہ کا عمل اس کے برعکس ہے۔

[۵]: اس میں ناف کے نیچے ہاتھ باندھنے والی روایت موجود ہے۔ (ص 211) جبکہ شیعہ ہاتھ چھوڑ کر نماز پڑھتے ہیں۔

اور بھی بہت سے حوالہ جات جمع کیے جاسکتے ہیں۔ ان حوالہ جات سے ثابت ہوا کہ یہ اہل سنت کی کتاب ہے۔

ثانیاً..... اس کتاب کی اکثر احادیث کی تائید دیگر کتب اہل سنت سے بھی ہوتی ہے۔ مثلاً

(۱) حدیث نمبر 1 کی تائید... از مؤطا امام مالک حدیث نمبر 32، صحیح بخاری حدیث نمبر 158، 162، 183، صحیح مسلم حدیث نمبر 236

(۲) حدیث نمبر 67 کی تائید... از صحیح مسلم حدیث نمبر 1389، سنن ابن ماجہ حدیث نمبر 725، مسند احمد حدیث نمبر 13815

(۳) حدیث نمبر 68 کی تائید... از مؤطا امام مالک حدیث نمبر 1، صحیح البخاری حدیث نمبر 499، سنن ابی داؤد حدیث نمبر 394

(۴) حدیث نمبر 70 کی تائید... از صحیح مسلم حدیث نمبر 648، سنن النسائی حدیث نمبر 859، سنن ابن ماجہ حدیث نمبر 1257

(۵) حدیث نمبر 78 کی تائید... از سنن الترمذی حدیث نمبر 3، سنن ابی داؤد حدیث نمبر 61، سنن ابن ماجہ حدیث نمبر 275

(۶) حدیث نمبر 85 کی تائید... از جامع الترمذی حدیث نمبر 312، سنن ابی داؤد حدیث نمبر 824، سنن النسائی حدیث نمبر 919

(۷) حدیث نمبر 102 کی تائید... از مؤطا امام مالک حدیث نمبر 149، صحیح البخاری حدیث نمبر 590، صحیح مسلم حدیث نمبر

(۸) حدیث نمبر 104 کی تائید... از صحیح مسلم حدیث نمبر 673، سنن الترمذی حدیث نمبر 235، سنن النسائی حدیث نمبر 783

(۹) حدیث نمبر 106 کی تائید... از مسند احمد حدیث نمبر 18641، مصنف ابن ابی شیبہ حدیث نمبر 3526

(۱۰) حدیث نمبر 108 کی تائید... از سنن الترمذی حدیث نمبر 230، صحیح ابن حبان حدیث نمبر 2200، مصنف عبد الرزاق حدیث نمبر 377

اس کے علاوہ بے شمار تائیدات موجود ہیں۔ یہ بھی اس بات کی قوی دلیل ہیں کہ یہ سنیوں کی کتاب ہے۔ غیر مقلدین کا اس کو شیعہوں کی

کتاب کہہ کر انکار کرنا غلط ہے۔

## جواب شق دوم:

اولاً... مقدمہ کتاب میں شائع کنندہ شیخ عبدالواسع بن یحییٰ الواسعی نے ابو خالد الواسطی کے حالات ذکر کیے اور ان پر کی گئی جروح کا جواب دیا ہے۔  
(دیکھیے مقدمہ کتاب از ص 11 تا ص 15)

یہی وجہ ہے کہ مصر کے مفتی اعظم اور اپنے دور کے بڑے عالم شیخ محمد نجیح مطیعی نے اس کتاب کی سند کو صحیح قرار دیا۔ فرماتے ہیں:

بالسند الصحيح الى الامام الشهيد زيد بن علي الخ. (مقدمہ کتاب مسند زید: ص 36)

ثانیاً... محدثین کا قاعدہ ہے کہ جس کتاب کی نسبت اپنے مصنف کی طرف مشہور ہو [کہ یہ کتاب فلاں مصنف کی ہے] تو مصنف سے لے کر ہم تک اس کی سند دیکھنے کی حاجت نہیں رہتی۔ یہ شہرت اس سند کے دیکھنے سے بے نیاز کر دیتی ہے۔ چنانچہ علامہ ابن حجر رحمہ اللہ لکھتے ہیں:

لان الكتاب المشهور الغنى بشهرته عن اعتبار الاسناد من االى مصنفه (الکتب لابن حجر ص 56)

اور یہ قاعدہ ان محدثین و محققین کے ہاں پایا جاتا ہے؛ امام سخاوی (فتح المغیث ج 1 ص 44)، امام ابن حجر (الکتب ص 56)، علامہ جزائری (توجیہ النظر ص 378)، امام سیوطی (تدریب الراوی ج 1 ص 147)، امام کرمانی (شرح بخاری ج 1 ص 7)

اور مسند زید (المعروف بالمجموع الفقہی) کا امام زید بن علی کی کتاب ہونا واضح ہے۔ سر دست چند حوالہ جات چند محققین اور خود غیر مقلدین کے حوالہ جات پیش خدمت ہیں جنہوں نے اس کتاب کو حضرت امام زید کی کتاب مانا ہے:

1: علامہ شوکانی... (نیل الاوطار للشوکانی: ج 1 ص 297، ج 2 ص 244)

2: عمر رضا کمالہ.... (معجم المؤلفین: ج 4 ص 190)

3: غلام احمد حریری غیر مقلد.... (تاریخ تفسیر و مفسرین: ص 550)

لہذا نیچے والی سند دیکھنے کی حاجت ہی نہیں۔ اس لیے اس اعتراض کو لے کر کتاب کا انکار کرنا غلط ہے۔

## حدیث نمبر 3:

حَدَّثَنَا أَبُو مُعَاوِيَةَ، عَنْ عَبْدِ الرَّحْمَنِ بْنِ إِسْحَاقَ، عَنْ زِيَادِ بْنِ زَيْدِ السَّوَائِيَّ، عَنْ أَبِي حُجَيْفَةَ، عَنْ عَلِيٍّ، قَالَ: مَنْ سَنَّتِ الصَّلَاةَ وَضَعُ الْأَيْدِي عَلَى الْأَيْدِي تَحْتَ الشَّرَرِ.

(مصنف ابن ابی شیبہ ج 3 ص 324، وضع الیمین علی الشمال، رقم الحدیث 3966)

ترجمہ: حضرت علی المرتضیٰ رضی اللہ عنہ فرماتے ہیں: (دائیں) ہاتھوں کو (بائیں) ہاتھوں پر ناف کے نیچے رکھنا نماز کی سنت ہے۔

فائدہ: صحابی جب ”سنت“ کا لفظ مطلق بولے تو مراد حضور صلی اللہ علیہ وسلم کی سنت ہوتی ہے۔ تصریحات ملاحظہ ہوں:

1: قال ابن الصلاح: وهكذا قول الصحابي: (من السنة كذا) فالأصح أنه مسند مرفوع لأن الظاهر أنه لا يريد به إلا سنة رسول الله صلى الله عليه وسلم. (مقدمہ ابن الصلاح: ص 28)

ترجمہ: علامہ ابن صلاح فرماتے ہیں: صحابی کے قول ”من السنة كذا“ کا صحیح مطلب یہ ہے کہ اس سے مراد حدیث مسند مرفوع ہے کیونکہ یہ بات ظاہر ہے کہ صحابی ”سنت“ کا لفظ بول کر اس سے سنت رسول صلی اللہ علیہ وسلم ہی مراد لیتا ہے۔

2: قال الشافعي رضي الله عنه: واصحاب النبي صلى الله عليه وسلم لا يقولون بالسنة والحق الا لسنة رسول الله صلى الله عليه وسلم. (كتاب الام ج 1 ص 479)

ترجمہ: امام شافعی فرماتے ہیں: نبی کریم صلی اللہ علیہ وسلم کے صحابہ ”سنت“ اور ”حق“ کے الفاظ رسول اللہ صلی اللہ علیہ وسلم کی سنت کے لیے ہی استعمال فرماتے تھے۔

3: وقال العيني: قول علي (ان من السنة) هذا اللفظ يدخل في المرفوع عندهم وقال أبو عمر في التَّقْصِيّ واعلم أن الصحابي إذا أطلق اسم السنة فالمراد به سنة النبي صلى الله عليه وسلم. (عمدة القاري ج 4 ص 389)

ترجمہ: علامہ عینی رحمہ اللہ نے فرماتے ہیں: سیدنا علی رضی اللہ عنہ کے ”ان من السنة“ والے الفاظ محدثین کے نزدیک حدیث مرفوع میں داخل ہیں۔ محدث ابو عمر یوسف بن عبد اللہ ابن عبد البر نے اپنی کتاب ”التقصیٰ لحدیث المؤطا وشیوخ الامام مالک“ میں فرمایا کہ کوئی صحابی جب مطلقاً سنت کا لفظ استعمال فرمائے تو اس سے نبی اکرم صلی اللہ علیہ وسلم کی سنت ہی مراد ہوتی ہے۔

4: قال جمال الدين الزيلعي: وَاعْلَمْ أَنَّ لَفْظَةَ السُّنَّةِ يَدْخُلُ فِي الْمَرْفُوعِ عَنْهُمْ (نصب الراية: ج 1 ص 393 باب وضع اليمين على اليسرى في الصلاة) ترجمہ: علامہ جمال الدین زبیلی فرماتے ہیں کہ محدثین کے نزدیک ”سنت“ کا لفظ حدیث مرفوع میں داخل ہے۔

5: مبشر احمد رباني غير مقلد لکھتے ہیں: یہ بات اصول حدیث میں واضح ہے کہ جب صحابی کسی امر کے بارے میں کہے کہ یہ سنت ہے تو اس سے مراد نبی کریم صلی اللہ علیہ وسلم کی سنت ہی ہوتی ہے۔ (آپ کے مسائل اور ان کا حل ج 2 ص 142)

شبیہ:

غیر مقلدین کہتے ہیں کہ اس کی سند میں ایک راوی عبد الرحمن بن اسحاق الکوفی ہے جو کہ ضعیف ہے۔

جواب نمبر 1:

اصول ہے کہ حدیث سے استدلال اس حدیث کی صحت کی دلیل ہے۔

1: علامہ ابن الہمام رحمہ اللہ فرماتے ہیں:

المجتهد اذا استدلل بحديث كان تصحيحاً له. (التحري لابن الهمام بحواله رد المحتار: ج 7 ص 83)

ترجمہ: مجتہد جب کسی حدیث سے استدلال کرے تو وہ اس کی طرف سے حدیث کی تصحیح شمار ہوتی ہے۔

2: علامہ ابن حجر عسقلانی رحمۃ اللہ علیہ فرماتے ہیں:

وقد احتج بهذا الحديث احمد وابن المنذر وفي جزمهما بذلك دليل على صحته عندهما.

(التلخيص الجليل لابن حجر، ج 2، ص 143 تحت رقم الحديث 807)

ترجمہ: اس حدیث کو امام احمد اور امام ابن المنذر نے دلیل بنایا ہے اور ان دونوں کا اس حدیث کو چنگلی کے ساتھ دلیل بنانا اس بات کی دلیل ہے کہ ان کے نزدیک یہ حدیث صحیح ہے۔

امام احمد اور امام ابن المنذر نے اس حدیث کو دلیل بنایا ہے اور اس حدیث پر ان دونوں کا اعتماد اس بات کی دلیل ہے کہ یہ حدیث ان کے نزدیک صحیح ہے۔

3: محدث و فقیہ علامہ ظفر احمد عثمانی رحمہ اللہ فرماتے ہیں:

في جزم كل مجتهد بحديث دليل على صحته عنده. (تواعدني علوم الحديث، ص 58)

ترجمہ: کسی مجتہد کا کسی حدیث پر اعتماد کرنا اس بات کی دلیل ہے کہ وہ حدیث اس مجتہد کے نزدیک صحیح ہے۔

اس اصول کے تحت درج ذیل ائمہ نے اس روایت سے استدلال کیا ہے جو دلیل ہے کہ یہ روایت صحیح ہے۔

1: امام اسحاق بن راہویہ م 238ھ (الوسط لابن المنذر ج 3 ص 94)

2: امام احمد بن حنبل م 241ھ (مسائل احمد بروایت ابی داؤد ص 31)

3: امام ابو جعفر الطحاوی م 321ھ (احکام القرآن للطحاوی ج 1 ص 187)

- 4: امام ابو بکر الجصاص الرازی م 370ھ (احکام القرآن ج 3 ص 476)
- 5: امام ابو الحسین القدوری م 428ھ (التجريد للقدوری ج 1 ص 479 باب وضع الیدین فی الصلاة)
- 6: امام ابو بکر السرخسی م 490ھ (المبسوط للسرخسی ج 1 ص 24)
- 7: امام ابو بکر الکاسانی م 578ھ (بدائع الصنائع ج 1 ص 469)
- 8: امام المرغینانی م 593ھ (الہدایہ ج 1 ص 86)
- 9: علامہ ضیاء الدین المقدسی م 643ھ (الاحادیث المختارہ ج 3 ص 386، 387)
- 10: امام ابو محمد المنہجی م 686ھ (اللباب فی الجمع بین السنۃ والکتاب ج 1 ص 247)
- 11: علامہ ابن القیم م 751ھ (بدائع الفوائد ج 3 ص 73)

### جواب نمبر 2:

- زیر علی زئی صاحب لکھتے ہیں: روایت کی تصحیح و تحسین اس کے ہر ہر راوی کی توثیق ہوتی ہے۔ (مقدمہ جزء رفع یدین: ص 14 مترجم)
- ہم ان محدثین وغیرہ کا ذکر کرتے ہیں جنہوں نے ان احادیث کو ”صحیح“ یا ”حسن“ کہا ہے جن میں راوی مذکور عبد الرحمن بن اسحاق ہے، تو مذکورہ قاعدہ کی رو سے یہ اس راوی کی توثیق ہوگی۔
- 1: امام ترمذی: حسن (جامع الترمذی رقم 3563)
- 2: امام حاکم: صحیح الاسناد (متدرک حاکم رقم 1973 کتاب الدعاء والتکبیر)
- 3: امام ذہبی: صحیح الاسناد (متدرک حاکم رقم 1973 کتاب الدعاء والتکبیر)
- 4: امام ضیاء الدین مقدسی: عبد الرحمن بن اسحاق سے روایت لی ہے۔ (دیکھیے: الاحادیث المختارہ: ج 3 ص 386، 387)
- تنبیہ: علی زئی صاحب کے نزدیک ضیاء مقدسی کا کسی حدیث کی تخریج کرنا اس حدیث کی صحت کی دلیل ہے۔ (تعداد رکعت قیام رمضان ص 23)
- 5: ناصر الدین البانی غیر مقلد: حسن (جامع الترمذی: رقم 3563، باحکام الالبانی)
- 6: خود زیر علی زئی نے عبد الرحمن بن اسحاق کی ایک روایت کو ”حسن“ کہا ہے۔ (جامع الترمذی: تحت رقم 3563، باحکام علی زئی)

### جواب نمبر 3:

- غیر مقلدین حضرات امام عبد الرحمن بن اسحاق پر جرح تو نقل کرتے ہیں لیکن جن محدثین نے ان کی تعدیل و توثیق کی ہے ان کا ذکر نہیں کرتے، لیجئے ان کی تعدیل و توثیق پیش خدمت ہے:
- 1: امام احمد بن حنبل: صالح الحدیث۔ کہ روایت میں اچھا ہے۔ (مسائل احمد بروایۃ ابی داؤد ص 31)
- یاد رہے کہ ”صالح الحدیث“ الفاظ تعدیل میں شمار کیا گیا ہے (قواعد فی علوم الحدیث ص 249)
- 2: امام عجل: آپ نے اس راوی کو ثقات میں شمار کیا ہے۔ (معرفۃ الثقات ج 2 ص 72)
- 3: امام ترمذی: اس کی حدیث کو ”حسن“ کہا۔ (سنن الترمذی رقم 3563)
- 4: امام مقدسی: اس کی حدیث کو صحیح قرار دیا۔ (الاحادیث المختارہ: ج 3 ص 386، 387)
- 5: امام بزار: صالح الحدیث۔ کہ روایت میں اچھا ہے۔ (مسند بزار تحت حدیث رقم 696)
- 6: محدث عثمانی: اس کی حدیث ”حسن“ درجہ کی ہے۔ (اعلاء السنن ج 2 ص 193)

یاد رہے کہ اصول حدیث کا قاعدہ ہے کہ جس راوی پر جرح بھی ہو اور محدثین نے اس کی تعدیل و توثیق بھی کی ہو تو اس کی حدیث ”حسن“ درجہ کی ہوتی ہے۔ (قواعد فی علوم الحدیث: ص 75)

تو اصولی طور پر یہ راوی حسن الحدیث درجے کا ہے، ضعیف نہیں۔ لہذا یہ روایت صحیح و جہت ہے اور اعتراض باطل ہے۔

#### حدیث نمبر 4:

عَنْ أَنَسٍ رَضِيَ اللَّهُ عَنْهُ قَالَ: مَنْ أَخْلَقَ النُّبُوَّةَ تَعَجَّلَ الْإِفْطَارَ وَتَأَخَّرَ السُّحُورَ وَوَضَعَكَ يَمِينَكَ عَلَى شِمَالِكَ فِي الصَّلَاةِ تَحْتَ السُّرَّةِ. (مختصر خلافيات البيهقي للاحمد بن الفرخ: ج 2 ص 34، الجوهري النقي على البيهقي: ج 2 ص 32)

ترجمہ: حضرت انس رضی اللہ عنہ فرماتے ہیں: انبیاء کرام علیہم السلام کے اخلاق میں سے یہ چیزیں ہیں؛ روزہ جلدی افطار کرنا، سحری دیر سے کرنا اور نماز میں دائیں ہاتھ کو بائیں ہاتھ پر ناف کے نیچے رکھنا۔

#### شبہ:

غیر مقلدین کہتے ہیں کہ اس روایت کا ایک راوی سعید بن زری مجروح ہے۔ لہذا یہ روایت ضعیف ہے۔

#### جواب:

اولاً..... سعید بن زری پر اگرچہ کلام کیا گیا ہے لیکن شاہد اور مؤیدات کی بناء پر یہ روایت صحیح شمار ہوگی۔

شاہد: عَنْ عَلِيٍّ رَضِيَ اللَّهُ عَنْهُ: قَالَ ثَلَاثٌ مِنْ أَخْلَاقِ الْأَنْبِيَاءِ - صَلَوَاتُ اللَّهِ وَسَلَامُهُ عَلَيْهِمْ - تَعَجُّلُ الْإِفْطَارِ وَتَأَخُّرُ السُّحُورِ وَوَضْعُ الْكَفِّ عَلَى الْكَفِّ تَحْتَ السُّرَّةِ. (مسند زید بن علی ص: 219 باب الافطار. رقم الحدیث 300)

ترجمہ: حضرت علی رضی اللہ عنہ فرماتے ہیں کہ تین چیزیں انبیاء علیہ السلام کے اخلاق میں سے ہیں: (۱) روزہ جلدی افطار کرنا، (۲) سحری دیر سے کرنا اور (۳) نماز میں (دائیں) ہتھیلی کو (بائیں) ہتھیلی پر ناف کے نیچے رکھنا۔

ثانیاً..... اس روایت کی معنوی تائید حدیث علی رضی اللہ عنہ اور حدیث وائل بن حجر رضی اللہ عنہ سے بھی ہوتی ہے۔

(دیکھیے: مصنف ابن ابی شیبہ، باب وضع الیمین علی الشمال، رقم الحدیث 3966، رقم الحدیث 3959)

ثالثاً..... جامع الترمذی کی ایک روایت کو ناصر الدین البانی صاحب غیر مقلد نے ”صحیح“ قرار دیا ہے اور اس میں یہی سعید بن زری موجود ہے۔

(دیکھیے جامع الترمذی باحکام الالبانی: رقم 3544، باب خلق اللہ ماتہ رحمۃ، مکتبہ شاملہ)

خلاصہ یہ کہ یہ روایت مؤیدات اور شاہد کی بناء پر صحیح ہے۔ واللہ الحمد

#### احادیث موقوفہ:

1: حَدَّثَنَا مُحَمَّدُ بْنُ حَبُوبٍ حَدَّثَنَا حَفْصُ بْنُ غِيَاثٍ عَنْ عَبْدِ الرَّحْمَنِ بْنِ إِسْحَاقَ عَنْ زَيْدِ بْنِ زَيْدٍ عَنْ أَبِي جَحْفَةَ أَنَّ عَلِيًّا رَضِيَ اللَّهُ عَنْهُ قَالَ السُّنَّةُ وَضْعُ الْكَفِّ عَلَى الْكَفِّ فِي الصَّلَاةِ تَحْتَ السُّرَّةِ.

(سنن ابی داؤد: ج 1 ص 117 باب وضع الیمین علی الیسری فی الصلوۃ)

ترجمہ: حضرت ابو جحیفہ حضرت علی رضی اللہ عنہ کا یہ فرمان نقل کرتے ہیں کہ نماز میں (دائیں) ہتھیلی کو (بائیں) ہتھیلی پر ناف کے نیچے رکھنا سنت ہے۔

2: عَنْ أَبِي جَحْفَةَ عَنْ عَلِيٍّ قَالَ إِنَّ مِنَ السُّنَّةِ فِي الصَّلَاةِ الْمَكْتُوبَةِ وَضْعَ الْيَدِ عَلَى الْيَدِ تَحْتَ السُّرَّةِ.

(الاحادیث المختارة ج 2 ص 387 رقم الحدیث 772)

ترجمہ: سیدنا علی رضی اللہ عنہ نے فرمایا: فرض نماز میں ہاتھوں کو ہاتھوں پر ناف کے نیچے رکھنا سنت ہے۔



3: عن أبي حنيفة عن علي قال ان من السنة في الصلوة وضع الاكف على الاكف تحت السرّة.

(الاحاديث المختارة ج 2 ص 386، 387 رقم الحديث 771)

ترجمہ: سیدنا علی رضی اللہ عنہ نے فرمایا: نماز میں ہتھیلیوں کو ہتھیلیوں پر ناف کے نیچے رکھنا سنت ہے۔

4: حَدَّثَنَا مُسَدَّدٌ حَدَّثَنَا عَبْدُ الْوَّاحِدِ بْنُ زِيَادٍ عَنْ عَبْدِ الرَّحْمَنِ بْنِ إِسْحَاقَ الْكُوفِيِّ عَنْ سَيَّارٍ أَبِي الْحَكَمِ عَنْ أَبِي وَائِلٍ قَالَ قَالَ أَبُو هُرَيْرَةَ أَخَذُوا الْكَفَّ عَلَى الْكَفِّ فِي الصَّلَاةِ تَحْتَ السَّرَّةِ.

(سنن ابی داود ج 1 ص 117، التہذیب لابن عبد البر: ج 8 ص 164)

ترجمہ: حضرت ابو ہریرہ رضی اللہ عنہ فرماتے ہیں: نماز میں (دائیں) ہتھیلیوں سے (بائیں) ہتھیلیوں کو پکڑ کر ناف کے نیچے رکھنا چاہیے۔

#### احادیث مقطوعہ:

1: جلیل القدر تابعی امام ابراہیم نخعی رحمہ اللہ کے متعلق آتا ہے:

انه كان يضع يده اليمنى على يده اليسرى تحت السرّة.

(کتاب الآثار بروایۃ الامام محمد: جزء 1 ص 323 رقم الحديث 121، مصنف ابن ابی شیبہ ج 3 ص 322 رقم 3960)

ترجمہ: آپ رحمۃ اللہ علیہ نماز میں اپنے دائیں ہاتھ کو بائیں ہاتھ پر ناف کے نیچے رکھتے تھے۔

2: حَدَّثَنَا يَزِيدُ بْنُ هَارُونَ، قَالَ: أَخْبَرَنَا الْحَجَّاجُ بْنُ حَسَّانٍ، قَالَ: سَمِعْتُ أَبَا حَازِمٍ، أَوْ سَأَلْتُهُ، قَالَ: قُلْتُ: كَيْفَ أَصْنَعُ؟ قَالَ:

يَضَعُ بَاطِنَ كَفِّ يَمِينِهِ عَلَى ظَاهِرِ كَفِّ شِمَالِهِ، وَيَجْعَلُهَا أَسْفَلَ مِنَ السَّرَّةِ. (مصنف ابن ابی شیبہ ج 3 ص 323 رقم الحديث 3963)

ترجمہ: حجاج بن حسان کہتے ہیں کہ میں نے حضرت ابو حازم رحمہ اللہ سے سنا۔ یا۔ ان سے سوال کیا کہ میں اپنے ہاتھوں کو نماز میں کیسے باندھوں؟ تو انہوں نے فرمایا: نمازی نماز میں اپنے دائیں ہاتھ کی ہتھیلی کے اندرونی حصہ کو بائیں ہاتھ کی ہتھیلی کے ظاہری حصہ پر رکھ کر ناف کے نیچے رکھے۔

#### ائمہ مجتہدین:

1: امام اعظم فی الفقہاء امام ابو حنیفہ تابعی رحمہ اللہ (کتاب الآثار بروایت امام محمد ص 24)

2: امام سفیان ثوری (فقہ سفیان ثوری ص 561)

3: امام ابو یوسف القاضی (احکام القرآن للطحاوی ج 1 ص 185)

4: امام محمد بن حسن الشیبانی (موطا امام محمد ص 160)

5: امام اسحاق بن راہویہ (شرح مسلم للامام النووی ج 1 ص 173)

6: امام احمد بن حنبل (التہذیب ج 8 ص 162 تحت العنوان: عبد الکریم بن ابی النخارق)

#### غیر مقلدین کا ایک عمومی شبہ:

احناف ناف کے نیچے ہاتھ باندھنے کو سنت کہتے ہیں لیکن ان کی عورتیں خلاف سنت نماز پڑھتی ہیں کیونکہ وہ سینہ پر ہاتھ باندھتی ہیں۔

#### جواب:

عورت کے بارے میں فقہاء کا اجماع ہے کہ وہ قیام کے وقت اپنے ہاتھ سینہ پر رکھے گی اور اجماع مستقل دلیل شرعی ہے۔

1: امام ابو القاسم ابراہیم بن محمد القاری الحنفی السمرقندی (م بعد 907ھ) لکھتے ہیں:

وَالْمَرْأَةُ تَضَعُ [يَدَيْهَا] عَلَى صَدْرِهَا بِإِلْتِفَاقٍ. (مستخلص الحقائق شرح كنز الدقائق: ص 153)

ترجمہ: عورت اپنے ہاتھ سینہ پر رکھے گی، اس پر سب فقہاء کا اتفاق ہے۔

2: سلطان الحدیث ملا علی قاری رحمہ اللہ (م 1014ھ) فرماتے ہیں:

وَالْمَرْأَةُ تَضَعُ [يَدَيْهَا] عَلَى صَدْرِهَا اتِّفَاقًا لِأَنَّ مَبْلَى حَالِهَا عَلَى السَّتْرِ. (فتح باب العناية: ج 1 ص 243 سنن الصلوٰۃ)

ترجمہ: عورت اپنے ہاتھ سینہ پر رکھے گی، اس پر سب فقہاء کا اتفاق ہے، کیونکہ عورت کی حالت کا دار و مدار پردے پر ہے۔

3: علامہ عبدالحی لکھنوی رحمہ اللہ (م 1304ھ) لکھتے ہیں:

وَأَمَّا فِي حَقِّ النِّسَاءِ فَاتَّفَقُوا عَلَى أَنَّ السُّنَّةَ لَهُنَّ وَضَعُ الْيَدَيْنِ عَلَى الصَّدْرِ لِأَنَّهُمَا أَسْتَرَتْ لَهَا. (السعایہ ج 2 ص 156)

ترجمہ: رہا عورتوں کے حق میں [ہاتھ باندھنے کا معاملہ] تو تمام فقہاء کا اس بات پر اتفاق ہے کہ ان کے لیے سنت سینہ پر ہاتھ باندھنا ہے کیونکہ اس میں پردہ زیادہ ہے۔

## غیر مقلدین کے دلائل کا علمی جائزہ

[۱]: عن ابی الحریش الکلابی حَدَّثَنَا شَيْبَانُ حَدَّثَنَا حَمَّادُ بْنُ سَلَمَةَ حَدَّثَنَا عَاصِمُ الْجَحْدَرِيُّ عَنْ أَبِيهِ عَنْ عُقْبَةَ بْنِ صُهَبَانَ كَذَا قَالَ إِنَّ عَلِيًّا رَضِيَ اللَّهُ عَنْهُ قَالَ فِي هَذِهِ الْآيَةِ (فَصَلِّ لِرَبِّكَ وَانْحَرْ) قَالَ: وَضَعُ يَدَيْهِ الْيُمْنَى عَلَى وَسْطِ يَدِهِ الْيُسْرَى، ثُمَّ وَضَعَهُمَا عَلَى صَدْرِهِ. (السنن الکبریٰ للبیہقی ج 2 ص 30)

ترجمہ: سیدنا علی رضی اللہ عنہ نے اس آیت ”فَصَلِّ لِرَبِّكَ وَانْحَرْ“ کی تفسیر میں فرمایا: اپنے دائیں ہاتھ کو اپنے بائیں ہاتھ کے درمیان میں رکھنا ہے، پھر ان دونوں کو اپنے سینہ پر رکھنا ہے۔

جواب:

اس روایت کی سند میں ایک راوی ابو الحریش الکلابی ہے جو کہ مجہول ہے اسی وجہ سے زیر علی زئی نے لکھا ہے:

”ابو الحریش کا ثقہ و صدوق ہونا ثابت نہیں ہماری تحقیق میں یہ روایت بلحاظ سند ضعیف ہے۔“ (الحديث شماره نمبر 7 ص 33)

[۲]: أَخْبَرَنَا أَبُو زَكْرِيَّا بْنُ أَبِي إِسْحَاقَ أَخْبَرَنَا الْحَسَنُ بْنُ يَعْقُوبَ بْنِ الْبُخَارِيِّ أَخْبَرَنَا يَحْيَى بْنُ أَبِي طَالِبٍ أَخْبَرَنَا زَيْدُ بْنُ الْحُبَابِ حَدَّثَنَا رَوْحُ بْنُ الْمُسَيَّبِ قَالَ حَدَّثَنِي عَمْرُو بْنُ مَالِكٍ التُّكْرِمِيُّ عَنْ أَبِي الْجَوْزَاءِ عَنِ ابْنِ عَبَّاسٍ رَضِيَ اللَّهُ عَنْهُمَا فِي قَوْلِ اللَّهِ عَزَّ وَجَلَّ (فَصَلِّ لِرَبِّكَ وَانْحَرْ) قَالَ: وَضَعُ الْيَمِينِ عَلَى الشِّمَالِ فِي الصَّلَاةِ عِنْدَ النَّحْرِ. (السنن الکبریٰ للبیہقی: ج 2 ص 31)

ترجمہ: سیدنا ابن عباس رضی اللہ عنہما نے اللہ تعالیٰ کے اس فرمان ”فَصَلِّ لِرَبِّكَ وَانْحَرْ“ کے بارے میں فرمایا: نماز میں دائیں ہاتھ کو بائیں ہاتھ پر سینہ کے بالائی حصہ پر (گردن سے متصل نیچے) رکھا جائے۔

جواب:

اس روایت کی سند میں کئی راوی ایسے ہیں جو سخت ضعیف و مجروح ہیں:

1: یحییٰ بن ابی طالب

ان کے متعلق ائمہ کے اقوال درج ذیل ہیں:

1: موسیٰ بن ہارون کہتے ہیں: اشہد انہ یکذب۔ کہ میں گواہی دیتا ہوں کہ یحییٰ بن ابی طالب سخت جھوٹا تھا۔

(تاریخ بغداد ج 12 ص 203 رقم الترمذی 7513)

2: علامہ آجری کہتے ہیں: خَطَّ أَبُو دَاوُدُ سَلِيمَانُ بْنُ الْأَشْعَثِ عَلَى حَدِيثِ يَحْيَى بْنِ أَبِي طَالِبٍ. کہ امام ابو داؤد سلیمان بن الاشعث نے یحییٰ

بن ابی طالب کی حدیث پر قلم پھیر دیا تھا۔ (تاریخ بغداد ج 12 ص 203، لسان المیزان ج 6 ص 263)

2: روح بن المسیب

ان کے متعلق ائمہ کی آراء یہ ہیں:

1: امام ابن حبان فرماتے ہیں: یروی عن الثقات الموضوعات ویقلب الاسانید ویرفع الموضوعات لاتحل الروایة عنه.

(کتاب الضعفاء والمتروکین ابن جوزی ج 1 ص 289 رقم الترجمہ 1251)

ترجمہ: روح بن المسیب ثقہ لوگوں کی طرف منسوب کر کے من گھڑت روایات بیان کرتا تھا، سندوں کو الٹ پلٹ کرتا تھا اور من گھڑت روایات کو حدیث رسول صلی اللہ علیہ وسلم کہہ کر بیان کرتا تھا، اس سے روایت لینا حلال نہیں ہے۔

2: علامہ ابن عدی فرماتے ہیں: احادیث غیر محفوظہ۔ کہ اس کی احادیث غیر محفوظ ہیں۔ (اکامل فی الضعفاء ج 3 ص 58 رقم الحدیث 664)

3: عمرو بن مالک النکری

اس کے متعلق ائمہ کی یہ آراء ہیں:

1، 2: علامہ ابن عدی فرماتے ہیں: منکر الحدیث عن الثقات ویسرق الحدیث ضعفہ ابو یعلی الموصلی.

(کتاب الضعفاء والمتروکین ابن جوزی ج 2 ص 231 رقم الترجمہ 2575)

ترجمہ: ثقہ راویوں کی طرف منسوب کر کے منکر احادیث بیان کرتا تھا اور احادیث کو چوری کرتا تھا۔ ابو یعلیٰ الموصلی نے اس کو ضعیف قرار دیا۔

3: حافظ ابن حجر عسقلانی فرماتے ہیں: عمرو بن مالک یخطی ویغرب. (تہذیب التہذیب ج 5 ص 86، رقم الترجمہ 6014)

کہ عمرو بن مالک خطا کار تھا اور غریب احادیث بیان کرتا تھا۔

4: علامہ ذہبی نے اس کو ضعفاء میں شمار کیا ہے۔ (المغنی فی الضعفاء ج 2 ص 151)

5: علامہ ابن عدی فرماتے ہیں: وَلَعَبْرٍ وَغَيْرُ مَا ذَكَرْتُ أَحَادِيثُ مَنَاكِيزَ بَعْضُهَا سَرَقَهَا مِنْ قَوْمِ ثَقَاتٍ.

(اکامل لابن عدی ج 6 ص 258-259)

کہ عمرو کی جو روایات میں نے ذکر کی ہیں ان کے علاوہ بھی اس کی کئی منکر روایات ہیں جو اس نے ثقہ راویوں سے چوری کی ہیں۔

لہذا یہ روایت سخت ضعیف ہے جو کہ صحیح روایات کا مقابلہ نہیں کر سکتی۔

[۳]: أخبرنا أبو طاهر نا أبو بكر نا أبو موسى نا مؤمل نا سفيان عن عاصم بن كليب عن أبيه عن وائل بن حجر قال: صليت مع

رسول الله صلى الله عليه وسلم ووضع يده اليميني على يده اليسرى على صدره.

(صحیح ابن خزیمہ: ج 1 ص 272، رقم الحدیث 479 باب وضع اليمين على الشمال في الصلاة)

ترجمہ: حضرت وائل بن حجر رضی اللہ عنہ سے روایت ہے، فرماتے ہیں کہ میں نے رسول اللہ صلی اللہ علیہ وسلم کے ساتھ نماز پڑھی، آپ علیہ

السلام نے اپنے دئیں ہاتھ کو اپنے بائیں ہاتھ پر اپنے سینہ پر رکھا۔

جواب نمبر 1:

اس کی سند میں ایک راوی ”مؤمل بن اسماعیل“ ہے جن پر بہت سارے ائمہ جرح و تعدیل نے کلام کیا ہے۔ ائمہ کی آراء ملاحظہ ہوں:

1: امام بخاری: منکر الحدیث.

(المغنی فی الضعفاء للذہبی: ج 2 ص 446، میزان الاعتدال للذہبی: ج 4 ص 417، تہذیب التہذیب لابن حجر: ج 6 ص 489)

2: امام ابو زرہ الرازی: فی حدیثہ خطأ کثیر. کہ اس کی حدیث میں بہت زیادہ غلطیاں تھیں۔ (میزان الاعتدال: ج 4 ص 417 رقم الترجمہ 8445)

3: امام ابن حبان: ربما خطأ. کہ یہ کبھی خطا کرتا تھا۔ (تہذیب التہذیب: ج 6 ص 489 رقم الترجمہ 2877)

- 4: امام ابن سعد: کثیر الغلط. کثرت سے غلطیاں کرتا تھا۔ (الطبقات الکبریٰ: ج 5 ص 501)
- 5: امام عبد الباقی بن قانع بغدادی: یخطی. یہ خطا کار تھا۔ (تہذیب التہذیب: ج 6 ص 490 رقم 8277)
- 6: امام ذہبی: اس کو ضعفاء میں شمار کرتے ہیں۔ (المغنی فی الضعفاء ج 2 ص 446)
- 7: امام ابو حاتم الرازی: صدوق کثیر الخطاء۔ سچا ہے لیکن غلطیاں بہت کرتا تھا۔ (الجرح والتعديل: ج 8 ص 427 رقم 15016)
- 8: امام زکریا بن یحییٰ الساجی: کثیر الخطاء لہ اوہام یطول ذکرہا۔ غلطیاں بہت کرتا تھا، اس کے اوہام کا ذکر کیا جائے تو بات بہت طویل ہو جائے گی۔ (تہذیب التہذیب: ج 6 ص 490 رقم 8277)
- 9: امام محمد بن نصر المروزی: ایک حدیث کی تحقیق کرتے ہوئے لکھتے ہیں جس میں مؤمل بن اسماعیل ہے، فرماتے ہیں: فإن هذا حديث لم يروه عن حماد بن زيد غير المؤمل وإذا انفرد بحدیث وجب أن توقف ويتثبت فيه لأنه كان سيئ الحفظ كثير الغلط. کہ اس حدیث کو حماد بن زید سے مؤمل بن اسماعیل کے علاوہ کوئی نقل روایت نہیں کرتا اور مؤمل جب کسی روایت میں منفرد ہو تو اس روایت میں توقف اور غور و فکر کرنا ضروری ہے کیونکہ مؤمل کا حافظہ خراب تھا اور یہ غلطیاں بہت کرتا تھا۔ (تعظیم قدر الصلاة للمروزی: ص 574)
- 10: یعقوب بن سفیان الفارسی: أن حديثه لا يشبه حديث أصحابه، حتى ربما قال: كان لا يسعه أن يحدث وقد يجب على أهل العلم أن يقفوا عن حديثه، ويتخففوا من الرواية عنه؛ فإنه منكر يروى المناكير عن ثقات شيوخنا، وهذا أشد.
- (كتاب المعرفة والتاريخ: ج 3 ص 492)
- کہ اس کی حدیث اس کے ہم جماعت محدثین سے نہیں ملتی (یعنی ان کی روایات سے مختلف ہوتی ہے حالانکہ یہ ایک ہی استاذ کے شاگرد ہوتے ہیں) یعقوب کبھی کبھی یوں بھی فرماتے تھے: مؤمل کو حق نہیں پہنچتا کہ حدیث بیان کرے۔ اہل علم پر لازم ہے کہ اس سے حدیث لینے سے محتاط ہو جائیں اور (اگر لیں تو) کم سے کم روایات لیں کیونکہ یہ منکر روایات بیان کرتا ہے۔ اس پر مزید یہ کہ یہ ہمارے ثقہ اساتذہ کی طرف منسوب کر کے منکر روایات بیان کرتا ہے اور یہ اس سے بھی زیادہ غضب کی بات ہے۔
- 11: امام دارقطنی: کثیر الخطاء۔ غلطیاں بہت کرتا تھا۔ (سوالات الحاکم للدارقطنی: 492)
- 12: امام احمد بن حنبل: مؤمل کان یخطئ. مؤمل خطا کار تھا۔ (سوالات المروزی: 53)
- 13: حافظ ابن حجر العسقلانی: صدوق سیئ الحفظ. سچا تو ہے لیکن خراب حافظہ کا مالک تھا۔ (تقریب التہذیب: 7029 رقم 584)
- دوسرے مقام پر لکھتے ہیں: مؤمل بن اسماعیل فی حدیثه عن الثوری ضعف. مؤمل بن اسماعیل کی جو روایت سفیان ثوری سے ہو وہ ضعیف ہوتی ہے۔ (فتح الباری: ج 9 ص 297) کثیر الخطاء. یہ کثرت سے غلطیاں کرتا تھا۔ (ج 13 ص 42)
- اور یہ روایت بھی مؤمل عن الثوری کے طریق سے مروی ہے۔
- 14: علامہ ابن الترمذی: دفن کتبہ فکان یحدث من حفظه فکثر خطاءه. کہ اس کی کتب دفن ہو گئیں تھیں یعنی گم ہو گئیں تھیں اور یہ اپنے حافظے سے احادیث بیان کرتا تھا اس لیے اس کی اغلاط زیادہ ہو گئیں۔ (الجوہر النقی: ج 2 ص 30)
- 15: علامہ نور الدین الہیثمی: آپ نے مجمع الزوائد میں مختلف مقام پر مؤمل پر کلام کیا ہے، چند یہ ہیں:
- ضعفه البخاری. امام بخاری نے اسے ضعیف قرار دیا ہے۔ (تحت ج 6532 باب کرہیہ شراء الصدقة لمن تصدق بها)
- ضعفه البخاری وغیرہ. امام بخاری اور دیگر محدثین نے اسے ضعیف قرار دیا ہے۔ (تحت ج 7385 باب نکاح المتعة)
- ضعفه الجہور. جمہور محدثین نے اسے ضعیف قرار دیا ہے۔ (تحت ج 8068 باب فی حر الاہلیہ)
- ضعفه جماعة. محدثین کی ایک جماعت نے اسے ضعیف قرار دیا ہے۔ (تحت ج 8563 باب ماجاء فی الصباغ)

ضعفه البخاری وغیرہ۔ امام بخاری اور دیگر محدثین نے اسے ضعیف قرار دیا ہے۔ (تحت 8917 باب الخلفاء الاربعہ)

علامہ الہیثمی کے اس مجموعی کلام سے معلوم ہوتا ہے کہ ان کے نزدیک مؤمل بن اسماعیل ”ضعیف عند الجمهور“ ہے۔ حتیٰ کہ خود غیر مقلدین نے بھی اس پر کلام کیا یا دیگر حضرات کا کلام نقل کیا۔

❖ ناصر الدین البانی صاحب نے اس پر جرح کی اور کہا:

ضعیف لسوء حفظه و كثرة خطاؤه۔ (سلسلة الاحادیث الضعیفہ: ج 2 ص 293)

کہ مؤمل اپنے خراب حافظے اور کثرت سے غلطیاں کرنے کی وجہ سے ضعیف ہے۔

اور ابن خزیمہ کی اس سند کے بارے میں کہا: اسنادہ ضعیف لان مؤملا وهو ابن اسماعیل سیئ الحفظ۔

(حاشیہ ابن خزیمہ ج 1 ص 272 باب فی الخشوع فی الصلاة)

کہ اس روایت کی سند ضعیف ہے کیونکہ اس کے راوی مؤمل بن اسماعیل کا حافظہ خراب تھا۔

❖ محمد عبد الرحمن مبارکپوری غیر مقلد نے امام بخاری اور حافظ ابن حجر کا کلام نقل کر کے اس کا مؤمل کا ضعیف ہونا ثابت کیا۔

(دیکھیے تحفۃ الاحوذی: ج 6 ص 67)

❖ عبد الرؤف بن عبد الحنان سند ہو غیر مقلد نے لکھا:

”یہ سند ضعیف ہے کیونکہ مؤمل بن اسماعیل سنی الحفظ ہے جیسا کہ ابن حجر نے تقریب (۲/ ۹۰) میں کہا ہے۔ ابو زرعد نے کہا ہے کہ یہ

بہت غلطیاں کرتا ہے۔ امام بخاری نے اسے منکر الحدیث کہا ہے۔ ذہبی نے کہا ہے کہ یہ حافظ عالم ہے مگر غلطیاں کرتا ہے۔ میزان (۴/ ۲۲۸)“

(القول المقبول فی شرح وتعلیق صلاة الرسول از عبد الرؤف بن عبد الحنان غیر مقلد: ص 340)

❖ عمرو بن عبد المنعم بن سلیم نے لکھا:

”اس روایت میں ”علی صدرہ“ سینہ پر، کے الفاظ منکر (یعنی ضعیف) ہیں۔ سفیان (الثوری) سے یہ الفاظ صرف مؤمل بن اسماعیل نے

روایت کیے ہیں۔ اس کے علاوہ، سفیان (ثوری) کے شاگردوں میں سے کسی ثقہ (قابل اعتماد) یا ضعیف (شاگرد) نے یہ الفاظ بیان نہیں کیے۔ اور

مؤمل (مذکور) خراب حافظے والا شخص تھا۔ روایت میں زیادہ الفاظ صرف اسی راوی کے مقبول ہوتے ہیں جو ثقہ، حافظ اور اپنی روایات کو یاد رکھنے

والا ہو“

(عبادات میں بدعات از عمرو بن عبد المنعم بن سلیم: ص 128۔ ترجمہ از زبیر علی زئی)

## جواب نمبر 2:

اس روایت کے راوی امام سفیان ثوری ہیں جو خود ناف کے نیچے ہاتھ باندھنے کے قائل ہیں۔ (فقہ سفیان الثوری ص 561)

اور جب راوی کا اپنا عمل اپنی روایت کے خلاف ہو تو وہ روایت قابل عمل نہیں ہوتی کیونکہ اصول حدیث کا قاعدہ ہے:

عمل الراوی بخلاف روايته بعد الرواية مما هو خلاف بيقين يسقط العمل به عندنا۔ (المنار مع شرح ص 190)

کہ راوی کا عمل روایت کو بیان کرنے کے بعد اس کے خلاف ہو تو ہمارے ہاں اس روایت پر عمل نہیں کیا جاتا۔

لہذا یہ روایت ساقط العمل ہے۔

[۴]: حَدَّثَنَا يَحْيَى بْنُ سَعِيدٍ عَنْ سُفْيَانَ حَدَّثَنِی سَمَّاكٌ عَنْ قَبِيصَةَ بْنِ هَلْبٍ عَنْ أَبِيهِ قَالَ رَأَيْتُ النَّبِيَّ صَلَّى اللَّهُ عَلَيْهِ وَسَلَّمَ

يَنْصَرِفُ عَنْ يَمِينِهِ وَعَنْ يَسَارِهِ قَالَ يَضَعُ هَذِهِ عَلَى صَدْرِهِ۔ (مسند احمد ج 16 ص 152 رقم 21864)

ترجمہ: حضرت قبصہ بن ہلب کے والد حضرت ہلب رضی اللہ عنہ فرماتے ہیں کہ میں نے نبی اکرم صلی اللہ علیہ وسلم کو دیکھا، آپ اپنے دائیں اور

بائیں طرف سلام پھیرتے تھے، میں نے آپ علیہ السلام کو دیکھا کہ آپ اپنے اس ہاتھ کو اپنے سینہ پر رکھتے تھے۔

### جواب نمبر 1:

اولاً..... اس میں ایک راوی سماک بن حرب ہے جس پر بہت سارے ائمہ نے کلام کیا ہے۔

- 1: امام شعبہ بن الحجاج: يضعفه. اسے ضعیف قرار دیتے تھے۔ (تاریخ بغداد: ج 7 ص 272 رقم الترجمة 4791)
- 2: امام احمد بن حنبل: سماک مضطرب الحدیث. سماک کی حدیث میں اضطراب ہے۔ (الجرح والتعديل: ج 4 ص 279)
- 3: امام صالح جزیره: يضعفه. اسے ضعیف قرار دیتے تھے۔ (میزان الاعتدال ج 2 ص 216)
- 4: محمد بن عبد اللہ بن عمار الموصلی: يقولون انه كان يغلط ويختلفون في حديثه. (تاریخ بغداد: ج 7 ص 272 رقم 4791)
- محمد ثین کا فیصلہ ہے کہ یہ غلطیاں کرتا تھا، اس لیے یہ اس کی حدیث میں اختلاف کرتے ہیں۔
- 5: امام عبد اللہ بن المبارک: ضعيف في الحديث. حدیث میں ضعیف تھا۔ (تہذیب الکمال: ج 8 ص 131، تہذیب ج 3 ص 67)
- 6: امام عبد الرحمن بن یوسف بن خراش: في حديثه لين. اس کی حدیث میں ضعف ہے۔ (تاریخ بغداد: ج 7 ص 272 رقم 4791)
- 7: امام ابن حبان: يخطئ كثيرًا. بہت زیادہ غلطیاں کرتا تھا۔ (تہذیب ج 3 ص 67-68، کتاب الثقات: ج 4 ص 339)
- 8: امام سفیان الثوری: يضعفه بعض الضعفاء. اس کو کچھ ضعیف قرار دیتے تھے۔ (تاریخ الثقات: رقم 621، تاریخ بغداد: ج 9 ص 216)
- 9: امام بزار: وكان قد تغير قبل موته. وفات سے پہلے اس کا حافظہ متغیر ہو گیا تھا۔ (تہذیب ج 3 ص 68)
- 10: امام عقیلی: اس کو ضعفاء میں شمار کرتے ہیں۔ (الضعفاء الكبير للبيهقي ج 2 ص 178)
- 11: امام ذہبی: اس کو ضعفاء میں شمار کرتے ہیں۔ (المغنی للذهبي ج 1 ص 448)
- 12: امام ابن الجوزی: اس کو ضعفاء میں شمار کرتے ہیں۔ (الضعفاء والمتروكين لابن جوزي ج 2 ص 26)
- 13: امام نسائی: وسماك ليس بالقوي وكان يقبل التلقين. (سنن النسائي: تحت ح 5693 باب ذكر الاخبار التي اغتلب بها من ابا حشراب السكر)

کہ سماک قوی نہیں، یہ تلقین کو قبول کرتا تھا۔

ایک مقام پر فرمایا: اذا انفرد باصل لم يكن بحجة لانه كان يلقي فیتلقن.

(میزان الاعتدال ج 2 ص 216، تحفة الاشراف للمزني: ج 5 ص 137، 138)

کہ جب یہ کسی روایت میں منفرد ہو تو حجت نہیں کیونکہ اس کو تلقین کی جاتی تو یہ اسے قبول کر لیتا تھا۔

14: امام ابو القاسم الکعبی م 319ھ نے سماک کو ”باب فيه ذكر من رموه بأنه من اهل البدع واصحاب الاهواء“ [اس باب میں ان

لوگوں کا ذکر ہو گا جن کو محدثین نے اہل بدعت اور خویش پرست قرار دیا] کے تحت ذکر کیا ہے۔ (دیکھئے قبول الاخبار ومعرفه الرجال ج 2 ص 381-390)

ان تصریحات سے ثابت ہوا کہ سماک بن حرب جمہور محدثین کے نزدیک ضعیف ہے۔

ثانیاً..... علی زئی غیر مقلد نے ایک مقام پر لکھا:

”جو راوی کثیر الخطاء، کثیر الاوهام، کثیر الغلط اور سنی الحفظ ہو اس کی منفرد حدیث ضعیف ہوتی ہے۔“ (نور العینین: ص 63)

اور سماک بن حرب بھی ضعیف، مضطرب الحدیث، خطاکار، لیس بالقوی (کما تقدم) ہونے کے ساتھ ساتھ بقول امام نسائی جب کسی

روایت میں منفرد ہو تو حجت نہیں۔ (میزان الاعتدال ج 2 ص 216، تحفة الاشراف للمزني: ج 5 ص 137، 138)

اور اس روایت میں یہ منفرد ہے۔ لہذا یہ روایت ضعیف ہے اور تحت السره والی صحیح روایات کا مقابلہ نہیں کر سکتی۔

## جواب نمبر 2:

حدیث حلب طائی درج ذیل کتب میں کئی طرق سے موجود ہے:

- 1: مصنف ابن ابی شیبہ (ج 3 ص 317 باب وضع الیمین علی الشمال۔ رقم الحدیث 3955)
- 2: مسند احمد بن حنبل (ج 16 رقم الحدیث 21865، 21866، 21868، 21871، 21872، 21873)
- 3: مسند احمد بن منیع (بحوالہ اتحاف الخیرۃ المہرۃ: ج 2 ص 402 رقم الحدیث 1803)
- 4: سنن الترمذی (ج 1 ص 59 باب ماجاء فی وضع الیمین علی الشمال فی الصلاة)
- 5: مختصر الاحکام للطوسی (ص 107 باب ماجاء فی وضع الیمین علی الشمال فی الصلاة)
- 6: سنن ابن ماجہ (ج 1 ص 58 باب وضع الیمین علی الشمال فی الصلاة)
- 7: سنن الدارقطنی (ج 1 ص 288 باب فی اخذ الشمال بالیمین فی الصلاة)
- 8: السنن الکبریٰ للبیہقی (ج 2 ص 29 باب وضع الید الیمینی علی الیسری فی الصلاة)
- 9: التہذیب لابن عبد البر (ج 8 ص 160 تحت العنوان: عبد الکریم بن ابی الخارق)
- 10: الاستذکار لابن عبد البر (ج 2 ص 290)
- 11: شرح السنۃ للبخاری (ج 2 ص 193 رقم الحدیث 571)
- 12: التحقیق لابن الجوزی (ج 1 ص 338 رقم الحدیث 435)

لیکن ان میں کسی بھی طریق میں ”علی صدرہ“ کے الفاظ نہیں ہیں۔ ثابت ہوا کہ مسند احمد کی مذکورہ روایت میں یہ الفاظ سماک بن حرب (ضعیف) کی وجہ سے زائد ہوئے ہیں جو کہ صحیح روایات کے مقابلے میں حجت نہیں۔

[۵]: عَنْ طَاوُسٍ قَالَ كَانَ النَّبِيُّ صَلَّى اللَّهُ عَلَيْهِ وَسَلَّمَ يَضَعُ يَدَهُ الْيُمْنَى عَلَى يَدِهِ الْيُسْرَى ثُمَّ يَشُدُّ بَيْنَهُمَا عَلَى صَدْرِهِ وَهُوَ فِي الصَّلَاةِ.

(صلاة الرسول از صادق سیالکوٹی: ص 188، رسول اکرم کی نماز از اسماعیل سلفی: ص 67 بحوالہ مراسیل ابی داؤد)

ترجمہ: رسول اللہ صلی اللہ علیہ وسلم نماز کی حالت میں اپنے دائیں ہاتھ کو اپنے بائیں ہاتھ پر رکھتے تھے، پھر ان کو اپنے سینہ پر باندھ دیتے تھے۔

## جواب نمبر 1:

اس کی سند میں ایک راوی ”سلیمان بن موسیٰ“ ہے۔ اس پر بہت سے ائمہ نے زبردست جرح کی ہے۔

- 1: امام بخاری: عندہ مناکیر۔ اس کی روایات منکر ہوتی ہیں۔ (الضعفاء الصغیر للبخاری ص 55، 56)
  - 2: امام نسائی: لیس بالقوی فی الحدیث۔ حدیث میں قوی نہیں تھا۔ (الضعفاء والمتروکین للنسائی ص 186)
  - 3: امام عقیلی: اس کو ضعفاء میں شمار کرتے ہیں۔ (الضعفاء الکبیر للعقیلی ج 2 ص 140)
  - 4: امام ابو حاتم الرازی: فی حدیثہ بعض الاضطراب۔ اس کی حدیث میں کچھ اضطراب ہے۔ (الجرح والتعديل: ج 4 ص 135 رقم 5734)
  - 5: امام ذہبی: اس کو ضعفاء میں شمار کرتے ہیں۔ (المغنی فی الضعفاء ج 1 ص 445)
  - 6: حافظ ابن حجر: فی حدیثہ بعض لین وخولط قبل موتہ بقلیل۔ اس کی حدیث میں کچھ ضعف ہے اور وفات سے پہلے کچھ اختلاط کا شکار ہو گیا تھا۔ (تقریب: ص 289 رقم 2616)
  - 7: امام علی بن المدینی: سلیمان بن موسیٰ مطعون علیہ۔ سلیمان بن موسیٰ پر طعن یعنی جرح کی گئی ہے۔ (الضعفاء الکبیر للعقیلی ج 2 ص 140)
- لہذا یہ روایت ضعیف ہے۔

جواب نمبر 2: (الزامی) یہ روایت مرسل ہے اور مرسل غیر مقلدین کے ہاں ضعیف ہوتی ہے۔ لہذا اس کو پیش کرنا خود غیر مقلدین کے اصول پر بھی درست نہیں۔ یہی وجہ ہے کہ زبیر علی زئی غیر مقلد نے اس روایت کے متعلق لکھا ہے: ”ہمارے نزدیک یہ روایت مرسل ہونے کی وجہ سے ضعیف ہے۔“ (نماز میں ہاتھ باندھنے کا حکم اور مقام: ص 24 از علی زئی)